

## Script of Morning Gojri News Bulletin 07 December 2025 at 1015Hrs

مارننگ گو جری نیوز بلیٹن مورخہ 07 دسمبر 2025

\*\*\*\*\*

یوہ آکا شوانی جموں ہے محمد امین انجم تیں خبر سٹو۔

### LG JKPSC

لیفٹنٹ گورنر منوج سنہا نے کل واضع کیو ہے جے سوشل میڈیا ور جے کے پی ایس سی امتحان بارے پوسٹ گمراہ کرن آلی ہیں۔ اک بیان مانہ لیفٹنٹ گورنر غا دفتر نے کہیو ہے جے لوک بھون نے 2 دسمبر نانہہ فائل وصول کی ہے تے یاہ فائل صرف عمر غی حد بارے رعانت دین غا سلسلہ غی ہے اور اس غو امتحان منعقد کرن یاہ فر اس سلسلہ غا نقشہ کار نال کوئی تعلق نہیں ہے۔

-----

### Indigo

ہوا بازی غی وزارت نے انڈیگو نانہہ ہدایت کی ہے جے تمام مسافراں غا روپیہ بغیر دیر کیاں واپس کیا جائیں۔ وزارت نے کہیو ہے جے اج شام 8 بجے تک ان تمام مسافراں غا روپیہ واپس کیا جائیں جن غی پرواز منسوخ یاہ رکاوٹ غو شکار ہو گئیں۔ اثر لائینز نانہہ ہدایت کی گئی ہے جے نوو وقت مقرر کرن واسطے ان مسافراں تیں کوئی پیسہ نہ لیا جائے، جن غی پرواز منسوخ ہو گئی ہیں۔ وزارت نے واضع کیو ہے جے روپیہ واپس کرن بارے تاخیر یاہ حکم غی تعمیل نہ ہون غی صورت مانہہ ضابطہ غے تحت کاروائی کی جائے گی۔

-----

### DGP

سرحدی حفاظت مضبوط بنان بارے اک قدم مانہہ جموں کشمیر پولیس غا ڈائریکٹر جنرل بلن پرہات نے کٹھوعہ تے سانبہ ضلعان مانہہ سرحدی پولیس چوکیاں غا کم کاج غو جائزو لیو۔ اس سلسلہ مانہہ جموں زون غا انسپکٹر جنرل وی ان غے ہمراہ تھا۔ انہاں نے متعلقہ دستاں نال نزدیکی کا روائی تال میل بنان واسطے کہیو۔ اس ضمن مانہہ دوپاں ضلعان غا افسراں نانہہ کہیو گیو ہے جے ویں چوکس رہیں۔

-----

### CS Samba

چیف سیکریٹری اتل ڈلو نے ضلع انتظامیہ کمپلیکس مانہہ ایکن میٹنگ غے دوران سانبہ مانہہ ترقیاتی کماں اور سرکاری اسکیمیاں غو جائزو لیو۔ اس میٹنگ مانہہ ڈویژنل ضلع تے سیکٹورل محکماں غا سینئر افسراں نے شرکت کی۔ اس موقع ور چیف سیکریٹری نے جل جیون مشن غے تحت پیش رفت، پی ایم جی ایس وائی، امرت 2.0، صحت شروعاتاں، ذراعت اسکیمیاں اور بشمول امرتسر کٹڑا ایکس پریس وے اہم بنیا دی ڈھانچہ پروجیکٹاں غو جائزو لیو۔ انہاں نے محکماں نانہہ ہدایت کی ہے جے تال میل بہتر بناو جائے، کم غی رفتار تیز کی جائے، غیر قانونی کان کنی تے اس نال منسلک سرگرمیاں ور روک لائی جائے، نالے زمین نال جڑیا معاملان مانہہ تیزی پیدا کی جائے۔ اس موقع ور مشن یوا غے تحت منظوری خط وی نوجواناں مانہہ بندیا گیا۔

## IIT Jammu Hakathon

انڈین انسٹیٹیوٹ آف ٹیکنالوجی جموں نانہہ ہیکتھوان 2025 تقریب غا سلسلہ مانہہ نوڈل مرکز چُنیو گیو ہے۔ اس سلسلہ مانہہ یوہ لگاتار دو جو سال ہے جے آئی آئی ٹی جموں مُلک گیر تقریب غی میزبانی کرے گو۔ قابل ذکر ہے جے اس ہیکتھوان تقریب غو مقصد اصل دُنیا غی مشکلات بارے تخلیقی حل غی حوصلہ افزائی کرنو ہے۔

## Football

اس ہفتے اہم تربیت اور مقابلہ تقریبات شروع ہون سنگ جموں کشمیر مانہہ فُتبال سرگرمیاں نے تازہ رفتار حاصل کی ہے۔ جموں کشمیر سپورٹس کو نسل سیکریٹری نُزحت گُل نے ایکس ور اعلان کیو ہے جے سنتوش تُرافی کو چینگ کمیپ جموں مانہہ شروع ہو گیو ہے، جہیڑو جموں کشمیر ٹیم نانہہ اہم تیار ی مہیا کرا رہیو ہے۔ اس ویلے جموں کشمیر غی لوہکی عمر غی لڑکیاں غو دستو قومی چمپئن شپ مانہہ مقابلہ غی خاطر ناگا لینڈ پُج گیو ہے نُزحت گُل بوراں نے کہیو ہے جے ان شروعاتاں تیں عکاسی ہوے جے خطہ مانہہ کھیڈاں غی روح بدھ رہی ہے، اور جموں کشمیر پھر مانہہ فُتبال نانہہ بابدو دین واسطے مستحکم پیش رفت بنائی جا رہی ہے۔

## DC Udhampur

ڈپٹی کمشنر اُدھم پور سلونی رائے نے تائی کوانڈو غا 2 کامیاب کھلاڑیاں غی حوصلہ افزائی کی ہے۔ اس سلسلہ مانہہ شوانش راجپوت اور موہت انتھل نانہہ مبارکباد دتی گئی۔ جنہاں نے قومی سطح ور نمایاں کامیابی حاصل کی، اس ضمن مانہہ شوانش نے لڑکاں غا انڈر 19،45 کلو گرام اور موہت نے لڑکاں غا انڈر 19،55 کلو گرام زُمرہ مانہہ سُننا غا تمغہ جتیا ہیں۔

## Ramban KKG

ضلع رام بن مانہہ مجموعی ذرعی ترقیات پروگرام غے تحت کسان خدمت کہر قائم کیو گیو۔ یہ مرکز سرکاری اسکیم، معیاری بیج، کھاد تے سمارٹ ٹیکنالوجی براہ راست کساناں تک پجاویں۔ کسان خدمت کہر بازار غی تازہ خبر، مٹی غی صحت، نگرانی، بوٹاں غی تشخیص غے نال نال تربیت تے ہنر غی ترقی آلا پروگرام وی مہیا کراویں۔ اس کا روائی غو مقصد کساناں غی آمدن نانہہ بابدو دینو ہے۔

اس غے نال ہی خبراں غو یوہ بلیٹن ختم ہوؤ۔